

خپلواکی



استقلال

[www.esteqlaal.net](http://www.esteqlaal.net)

۱۰ دسمبر، ۲۰۲۲

دوکتور نور احمد خالدي

## د افغانستان اوسنی وضعیت او د ملی دیالوگ ضرورت!

### پیژندنه:

په تېر یوه نیمه کال کې د طالبانو د واکمنۍ پر مهال د افغانستان اقتصادي وضعیت خورا خراب شوی، کورني تولیدات کم شوي، سلگونه زره کسان بې کاره شوي، د بېو شاخص لور شوی، او د بلی خوا د خلکو عایدات کم شوی، د خلکو خوراکی خوندیتوب له منځه تللی چه په نتیجه کې د هیواد نیمایي نفوس په فقر او قحطۍ کې دی..

سربیره په دا په افغانستان کې د طالبانو په واکمنۍ د شرعي احکامو د ناقص، غیر منطقي، عامیانه او غیر عقلانی تعبیرونو له مخې د خلکو مدني حقونه په ځانګړې توګه د هېواد نیمایي نفوس، یعنی ښځې او نجونې د کار او زده کړې له حق څخه بې برخې کړي. دا سیاستونه په عملي ډول د طالبان واکمنۍ له مشروعیت څخه بې برخې کړي دي.

اسلامی امارت د یو متمدنی حکومت په شان د ملی مسایلو په مقابل واحد دریځ او ګرڼلاره نلری. کوم اساسی قانون موجود ندی او نور مدني قوانین بې سرنوشته پاتی دی. مملکت په فرمانونو اداره کیږی او د طالبانو یو تعداد واکمن وزیران جاهلانه فرمانونه صادروی. یو یی په تیر شلو کلنو د معارف او عالی تحصیلاتو فارغان ته چی د هیواد مسلکی کدرونه دی کنځاوی کوی او هغوی بې فایده بولی، بل یی د علم زده کړه «مباح» بولی، بل یی د ښځو تعلیم فحشاً تعریفوی او د عالی تحصیلاتو وزیر یی علمی درجی د ماینونو د چاودلو د تعداد په شمیر تعینوی! په اوسنی عصر کې بې قانونه حکومتګول د منلو وړ ندی.

په پایله کې د هېواد په سلګونو زره ملي سرمایه له هېواده وتښتېدل او ډېر شمېر یې په هېواد بیکاره او بی روزګاره ژوند کوي. د بېکارۍ، د اقتصاد نشتوالی او د عوایدو کمښت د افغانستان خلک سخت مات شوي او ویجاړ شوي او دا پروسه ورځ په ورځ ژوره کیږي.

پر دې سربیره د رژیم پر وړاندې د خلکو د نا رضایتۍ او مقاومت امکان له تصور څخه لرې نه دی. همدا اوس د هېواد له ګوت ګوت څخه د وسله والو نښتو خبرونه اورېدل کېږي. ترهګریز فعالیتونه یو ځل بیا امنیت ته ګواښ پېښوي او د قومي او مذهبي اقلیتونو په ځانګړي ډول هزاره ګان، هندوان او سکھان، د طریقت او تصوف د خلکو په نښه کولو سره بنسټیز تعصب ته لمن وهي او د ملي وېش له خطر سره مخ کوي.

په افغانستان کې ترهګریز بریدونه دوام لري، چې طالبان یې د مخنیوي توان نه لري. په کابل کې د القاعدې د مشر ایمن الظواهري وژل کېدل له دغې نړیوالې تروریستي ډلې سره د طالبانو د همکارۍ د دوام ښودنه کوي. بلخوا پاکستان هم په افغانستان کې د ترهګرو ډلو د ځینو مشرانو شتون تایید کړی دی. په افغانستان کې د هند ضد، چین ضد، تاجکستان ضد، ازبکستان ضد، روس ضد او حتی د پاکستان ضد ترهګرو ډلو شتون د نیابتي جګړو د دوام او زموږ د خلکو د ژوند شرایط لا خرابوي. د طالبانو تحریک د خپل ماهیت او ایډیالوژیکي محدودیتونو له امله نه یوازې دا چې په سیمه کې د تروریزم او تروریستي فعالیتونو د پراختیا مخه نه شي نیولی، بلکې د سیمې د حکومتونو د سیاسي ثبات لپاره هم جدي ګواښ ګڼل کیږي.

اوسنی کرکېچن حالت سیمه ییزو سیالانو او هغو هېوادونو ته فرصت ورکوي چې په سیمه کې د خپلو ستراتیژیکو موخو د ترلاسه کولو لپاره د اسلامي امارت له بې کفایتۍ ګټه پورته کړي او د بلې نیابتي جګړې خطر لا هم په جدي ډول موجود دی.

د اوسني حالت دوام به د افغان ملت راتلونکي له جدي خطر سره مخ کړي او د معاصر تمدن د جریان د شاته کېدو، اقتصادي، تخنیکي، ټولنیز، سیاسي، فرهنګي وروسته پاتې والي او له نړیوالې ټولني څخه د انزوا کېدو له خطر سره به مخ شي.

برسیره پر دا اوسنیو نامناسبو شرایطو د افغانانو د ملي حاکمیت، ځمکنۍ بشپړتیا او ملي یووالي پر ضد عناصرو او جریانونو ته دا فرصت ورکړی، چې د هېواد د وېش لپاره ډېر بیرغونه او غوښتنې پورته کړي او زموږ د هېواد بنسټونه یې له جدي ګواښ سره مخ کړي دي.

## د ملی یالوګ ضرورت!

افغانستان د خلکو د اوسني سياسي، ټولنيز، اقتصادي او کلتوري وضعیت او د طالبانو د اسلامي امارت د رژیم د نړيوالو د نه پيژندلو له امله، افغان سياسي فعالانو څو ايتلافونه، اتحادونه او محاذونه جوړ کړي دي. خو بنکاره ده چې هيڅ بنسټ او ايتلاف په يوازې توګه نشي کولای افغانستان او زموږ خلک له اوسني حالت څخه وژغوري. د سياسي فعالانو تر منځ د همغږۍ د نشتوالي په دوام سره به په افغانستان کې د رجعت غوښتونکو، استبدادي واکمنۍ ژوند اوږد شي. په دې تاريخي پړاو کې دا د افغانستان د ټولو بنسټونو، ايتلافونو، متحدينو او سياسي فعالانو اساسي، مهمه او جدي دنده ده چې په يوه ملي ايتلاف کې سره متحد شي، ترڅو د پرمختګ د موخو په مرکز کې د يوه مشترک ادرس او مرکز په جوړولو سره افغانستان وژغوري. ارزښتونه او ګډې ګټې، د افغان ولس د ګټو دفاع او په ورته وخت کې د نړيوالې ټولني لپاره د ښه او سالم شريک په توګه او د اسلامي امارت پر وړاندې د افغان ملت د ټولو طبقو د افکارو د انعکاس لپاره يوه مرجع وګرځي. نن ورځ زموږ اساسي دنده دا ده چې د ملي شخصيتونو، بنسټونو، ايتلافونو، ګوندونو او اتحادونو يوه پراخه جبهه جوړه کړو، تر يوې چترۍ لاندې خپل فعاليتونه په ملي او نړيواله کچه همغږي کړو، که نه نو دا نوښت، څنګه چې دتوماس وست او عبدالله او نور پخوانی مفسدينو د تماسونو نه معلومېږي، پخوانی معامله ګر په لاس ونيسي او د څو حکومتی څوکيو او امتيازاتو په بدل لکه پخوا په شان د هېواد له پرخلیک سره بيا هم سوداګري وکړي.

طالبان بايد ومني چې د ملایانو اوسنی بی قانونه انحصاری امارت اسلامی د افغانستان خلک او جامعه جهاتی ته د منلو وړ نده. د افغانستان بنځی چې د هيواد نیمایي نفوس دی په جامعه کې د شمولیت حق لری. طالبان بايد ومني چې د شرعي احکامو د ناقص، غیر منطقي، عامیانه او غیر عقلانی تعبیرونو له مخې حکومتکول د ټولنيز او د خلکو د اوسنی عصر ضرورتونه نه ترسره کيږی. هيواد اساسی قانون او نورو مدنی قوانینو ته ضرورت لری چې د خلکو د نمایندګانو لخوا تصویب شوی وی. افغانستان څو قومي او څو ژبه ییز هيواد دی چې ملی هویت جوړوی. دا هویت بايد په اساسی قانون کې د اتباعو مدني، ټولنيز، سياسي حقوق او مکلفیتونه په تعريف کې انعکاس ومومی.

د هېواد د ستونزې د ماهیت او په تېره بیا د سیمې هېوادونو او زیرخو اکونو د استخباراتي کړيو د بنکېلتیا په پام کې نیولو سره، د افغانستان د کړکېچ د هواري لپاره د افغان سياسي ډلو ترمنځ هر

ډول ایتلاف باید له نړیوالې همکارۍ برخمن وي. له اوسنیو ناخوالو څخه د افغانستان ژغورل نه یوازې د افغان ملت او روڼ اندو دنده ده، بلکې د نړیوالې ټولني مسوولیت هم دی. په عین وخت کې دا په طالبانو پورې اړه لري چې په افغانستان کې د ملي یووالې تامین، د خلکو مدني او سیاسي حقوقو ضمانت، د افغانستان پرمختګ کې د نارینه او ښځو د برخه نیولو امکانات برابرول، د بهرنیو لاسوهنو لپاره د زمینو د رامنځته کېدو مخه ونیسي، د استخباراتي نیابتي جګړو د رامنځ ته کېدو او دوام مخه ونیسي او د بیلټون غوښتونکو د زميني د رامنځ ته کېدو د مخنیوي لپاره له نورو سیاسي او مدني ډلو سره د تفاهم یوه ملي پروسه چې مونږ یې دلته «ملي دیالوګ» پروسه (National Discourse) یادوو ترسره کړي.

د ملي دیالوګ موخې؟

- په حکومت کې د ټولني د مختلفو طبقو د دیموکراتیک ګډون تضمین کول؛
- د هیواد د ملي یووالې او ځمکنۍ بشپړتیا ساتل؛
- د اساسي قانون او مدني قوانینو حاکمیت ته راستنیدل؛
- د اوسني بدمرغه حالت څخه د وطن ژغورل او د خرابیدو د خطر مخنیوی؛
- د خلکو د مدني حقونو تامین او ضمانت؛
- د هیواد ښځو او نارینه وو ته بیا د زده کړې، مطالعي او کار زميني برابرول؛
- د جنسیتي توپیر پای ته رسول؛
- نړیوالې ټولني ته د افغانستان راستنیدل؛ او
- له قومي او ژبني تفرقي سره چې د دولتي نظام کمزوری مقابله کول او د بیلټون غوښتونکو دسیسو پر وړاندې مبارزه کول..

ملي دیالوګ څنگه پر مخ بوزو؟

د جګړې لاره زموږ لاره نه ده یوازې په بین الافغاني مذاکراتو او سیاسي مذاکراتو سره بحران ته د پای ټکی کېښودل کېدای شي او د هر اړخیزې حکومتولۍ په رامنځته کولو کې د هر چا ونډه به موږ عدالت ته نږدې کړي.

ملي دیالوګ دوه لارې لري:

۱. لومړۍ لاره د افغانستان سیاسي فعالینو، خلک او د نړیوالې ټولني پام د امریکا او طالبانو ترمنځ د فبرورۍ ۲۰۲۰ د دوحې تړون د پروسې تکمیلول دی. که څه هم د دوحې تړون په حقیقت

کې د افغانستان د اسلامي جمهوریت د حکومت د کمزورتیا او د طالبانو د بریا لامل شو، خو دغه تړونونه د ملګرو ملتونو د امنیت شورا له خوا تصویب شول او لا هم له طالبانو سره د نړیوالې ټولني د اړیکو قانوني چوکاټ جوړوي. په داسې حال کې چې امریکا او متحدینو یې د دوحې د ژمنو له مخې له افغانستانه خپل ځواکونه ایستلي، خو طالبانو تر اوسه له ترهګرۍ سره د مبارزې او د بین الافغاني خبرو له لارې د افغانستان لپاره د سیاسي حل لارې موندلو په برخه کې خپلې ژمنې نه دي عملي کړي. د طالبانو او د افغانانو د رېښتیني استازو ترمنځ د خبرو اترو له لارې سیاسي جوړجاړي ته لاره هواروي. دا پروسه نیمګړې پاتې ده او باید دا پروسه بیا راژوندی شي. د دوحې د موافقې له مخې، طالبان ژمن دي چې "د افغانستان د راتلونکي سیاسي لارې نقشې په اړه د توافق لپاره" له افغان ځواکو سره بین الافغاني مذاکرات وکړي. د دغو ژمنو د عملي کولو اړتیا، په ځانګړې توګه د افغانستان د راتلونکي سیاسي نقشې په اړه له افغان ګوندونو سره د توافق اړتیا لا هم پاتې ده. د دې توافقاتو پر وړاندې د خپلو ژمنو په عملي کولو کې د طالبانو پر مراعات ټینګار باید له طالبانو سره د نړیوالې ټولني او افغان سیاسي فعالانو د اړیکو لپاره قانوني چوکاټ جوړ کړي.

دا په طالبانو او نړیواله ټولنه پورې اړه لري چې دغو ژمنو او قانوني اسنادو ته راوګرځي او په افغانستان کې د کرکېچ او تراژیدۍ د ژورېدو مخه ونیسي او افغانستان د نړۍ لپاره د تروریزم او خطر په خاله بدل نه شي.

په اوسنیو حالاتو کې هغه سیاسي فعالان چې د خلکو په رېښتیني استازیتوب کولای شي، نه د تېر حکومت فاسد جهادي مشران او واکمنان، باید په دغو خبرو اترو «ملی دیالوګ» کې برخه واخلي. د ملګرو ملتونو په منځګړیتوب د «افغان لوري» او طالبانو ترمنځ د خبرو موخه د ۲۰۲۰ کال د دوحې له تړون سره سم د افغانستان د راتلونکي لپاره یوې سیاسي لارې نقشې ته رسېدل دي. د دې پلان وروستی موخه په افغانستان کې د سیاسي ثبات او دایمي سوله او د قانون حاکمیت وي.

د بین الافغاني مذاکراتو په پایله کې باید د دوو کلونو لپاره د یوه موقت حکومت د جوړېدو په اړه یوه توافق ته ورسېږي چې مشخص کارونه یې د طالبانو د وړ غړو په ګډون د ټولو ښکېلو ځواکو له خوا شریک شي. د دغه حکومت جوړېدل په افغانستان کې د تېر حکومت له استعفا سره یوځای کېدلی شي. د موقت حکومت دنده دا ده چې د یوه کمیسیون له خوا چې د دولت جوړونې له کارپوهانو، تاریخ پوهانو او وکیلانو څخه جوړه وي، د اساسي قانون مسوده جوړه کړي. همدارنګه

د موقت حکومت دنده به د الکترونيکي تذکرو په بشپړه توگه وپشل ، ملي ټاکنې تر سره کول او د نوي اساسي قانون د تصويب لپاره د اساسي قانون د لويې جرگې د استازو د ټاکلو په موخه ترسره کېږي .

په ورته وخت کې گوندونه ، بېلابېل سازمانونه او مدني ټولني به د افغانستان د اساسي قانون په اړه خپل وړاندیزونه د اساسي قانون د بياکتنې کمېسيون ته وړاندې کړي او د اساسي قانون د لويې جرگې د جوړېدو په موخه به په ملي ټاکنو کې برخه واخلي .

پورتي پلان د تحقق لپاره که د طالبانو تحریک همکاري ته زړه نه بڼه کوي ، نړيواله ټولنه او افغان ملت بايد لاسونه سره يو کړي او لازمه همغږي او گډې هلې ځلې وکړي چې افغان ملت د خپل برخليک واکمن شي. د افغانستان ملت نه غواړي چې افغانستان د انسانيت د دښمنانو په لاس د وحشت او دهشت په خاله بدل شي. په دې هدف کې نړۍ مکلفه ده چې د خپل امنيت لپاره مرسته وکړي .

د «ملي ديالوگ» جوړول دوهمه لار داده چې طالبانو د ملگرو ملتونو په نظارت د يوې لويې جرگې د جوړېدو پروگرام طرح او عملی کې چې د هيواد د پاره يو نوی اساسی قانون تصویب کړی . يعنی د موقت حکومت نه پرته د يوه کمیسیون له خوا چې د دولت جوړونې له کارپوهانو، سياسي څیړی، تاريخ پوهانو او حقوق پوهانو څخه جوړه وي، د اساسي قانون مسوده جوړه کړي . همدارنگه د الکترونيکي تذکرو په بشپړه توگه وپشل تکميل شی، ملي ټاکنې د اساسي قانون د لويې جرگې د استازو د ټاکلو په موخه ترسره کړي .

د لويې جرگې غړي د هرې ولسوالۍ او هرې ښاري سيمې د خلکو په مستقيمو رایو ټاکل کېږي او د بهرنيشنو افغانانو استازی پکې گډون کوی .

په اساسی قانون کې د نوی نظام ارزښتونه او اساسات

• په افغانستان کې د شرعي احکامو پيروي د ژوند د طريقي او رواجونو په توگه د خلکو د دنيا او آخرت له مکلفيتونو څخه ده؛

• د افغانستان دولت د اساسی قانون، او نورو مدنی قوانینو پر اساس اداره کېږي؛

• هيڅ قانون د اسلام د دين په مغايرت نه نافذېږي؛

• په افغانستان کې ملي حاکميت په ملت پورې اړه لري چې د انتخاباتو له لاری د ولسمشر، د ملی شورا او د ناحیې، ولسوالۍ او ولایتي شوراگانو او د لويې جرگې داستازی د ټاکرو په پروسو عملی بڼه اخلي؛

- د نظام بڼه او ماهیت، د ریاستی متمرکز او یا د صدارتی غیر متمرکز سیستمونه، او یا د دواړو ترکیب، د اساسی قانون لخوا ټاکل کیږي؛
- د افغانستان ملت له ټولو هغو کسانو څخه دی چې د افغانستان تابعیت لري . د افغانستان ملت له پښتون، تاجک، هزاره، ازبک، ترکمن، بلوڅ، پشه یي، نورستاني، اماق، عرب، قرغزي، قزلباش، گوجر، پراهوي او نورو قومونو څخه جوړ دی. د افغان کلمه د افغان ملت پر هر غړي اطلاق کیږي.
- د ولسوالیو، ښاري سیمو او ولایتونو په کچه خلک حق لري چې محلي شوراګانې وټاکي او د دې واحدونو د دولتي ادارې مشري وکړي، ترڅو خلکو ته د لا ښه خدمتونو د وړاندې ضمانت وشي. په عین وخت کې کولو لپاره د لازمو تشکیلاتو په موجودیت کې د مرکزي حکومت لخوا ملي یووالي او ځمکنۍ بشپړتیا. ضمانت ډاډ ترلاسه شي..
- د افغانستان په نوی اساسی قانون کې دولت د اجرائیه، مقننه او قضاییه ثلاثه مستقل قواو نه جوړیږي؛
- ملي شورا د اساسی قانون له حکمونو سره سم ولسمشر، د حکومت غړي او د حکومت پالیسی تصویب کوي؛
- د مرکزي حکومت او محلي حکومتونو اداري ارګانونه مسلکي، غیر سیاسي غیر حزبي او بي طرفه دي او د ملکي خدمتونو د قانون له مخې دولت او خلکو ته خدمت کوي.
- په قانون کې د اتباعو مدني، ټولنيز، سياسي او حقوق او مکلفیتونه پرته کوم لري تبعیض تسجیل کیږي.

پای